

ادبي ٿيوريءَ جو مختصر تعارف، اهميت ۽ اطلاق (BRIEF INTRODUCTION, IMPORTANCE AND FRAMEWORK OF THE LITERARY THEORY)

Abstract:

Literary theory explores the principles and methods used to interpret literature. It encompasses various schools of thought, such as Structuralism, Poststructuralist, Marxism, Feminism, Post colonialism and more. Applications include analysing texts to uncover hidden meaning, understanding cultural contexts, and examining the impact of language on interpretation. Literary theory enhances our understanding of literature by providing diverse perspectives and frameworks for critical analysis.

ادب جون مختلف وصفون بيان ڪيون وينديون آهن. ادب فقط لطافت، وندر ۽ مزي خاطر ئي نه هوندو آهي، پر ان جو ڪونه ڪو مقصد به هوندو آهي. ماهران ادب جي پرک جا به معيار مقرر ڪيا آهن، ان پرک کي ادبي تنقيد چئجي ٿو. ادبي تنقيد گهڻو ڀاڱو علم آهي، ان جي ارتقا 300 قبل مسيح ارسطو جي تنقيدي ڪتاب Poetics کان چئي وڃي ٿي. ان بعد ٻيو ڪتاب 'On the sublime' ادب ۾ جماليات جي موضوع تي ملي ٿو. يورپ ۾ نئين سجاڳي واري دؤر جي ابتدا ۾ فلپ سڏي تنقيدي مقالو شاعري جو دفاع لکيو هو. سترهين ۽ ارڙهين صدي ۾ ڪلاسيڪيٽ ۽ اڻويهين صدي ۾ رومانوي شاعري ۽ تنقيد جو زمانو هو. ادبي تنقيد سان ادبي ٿيوري جي گڏجڻ جو دؤر ويهين صدي آهي. تنقيد سان سلهاڙيل هڪ ٻيو علم به آهي جنهن کي ٿيوري، ادبي ٿيوري يا تنقيدي ٿيوري به چئبو آهي. ادبي ٿيوري ۽

ادبي تنقيد ۾ ٿورو فرق آهي پر انهن جو پاڻ ۾ تعلق به گهاٽو آهي. جيڪڏهن ائين چئجي ته ادبي ٿيوري ۽ ادبي تنقيد هڪ ئي سڪي جا ٻه پاسا آهن ته غلط نه ٿيندو. ڇو ته انهن ٻنهي کي گڏائي ادبي مطالعن لاءِ استعمال ڪيو ويندو آهي. ادبي ٿيوري ڇا آهي؟ ان سوال جي جواب ۾ چئي سگهجي ٿو ته ادبي ٿيوري خيالن ۽ سوچن جي اصولن ۽ قاعدن جو هڪ اهڙو مجموعو آهي جنهن جو استعمال ادب جي عملي مطالعي لاءِ ڪيو ويندو آهي. مطلب ته عملي ڪم تنقيد آهي، جنهن جو واسطو ٻولي، ڪردارن، صنفن جي فن، ڪارج، ڪهاڻي جي ٽيم ۽ ڪرادرن وغيره سان آهي ۽ شاعري ۾ وري شاعراڻين خاصيتن ۽ صنعتن کي ڄاڻڻ ۽ پرکڻ سان آهي.

ادبي ٿيوري مان مراد ڪا ادبي تحرير نه آهي پر ان جو مطلب اهڙا خيال ۽ معنائون آهن، جيڪي ادبي تحريرن ۾ لکيل هوندا آهن، انهن کي ڪنهن نه ڪنهن زاويي، نظريي يا لاڙي جي نظر سان ڳولڻ ۽ ڄاڻڻ لاءِ مدد ڪرڻ ادبي ٿيوري جو ڪم آهي. مطلب ته ادبي ٿيوري ادبي تخليقن کي سمجهڻ جو هڪ وسيلو آهي، جنهن جي ذريعي تخليقن کي مختلف پهلوئن کان پرکيو ۽ پروڙيو ويندو آهي. ان سان گڏ ادبي ٿيوري اهو به چئي ٿي ته ادب کي ڪيئن پڙهجي ۽ ٻيو اهو به چئي ٿي ته ادب جي متن جي ٻي ڪهڙي معنيٰ ٿي سگهي ٿي. ادبي ٿيوري ۾ ليکڪ ۽ تخليق جي وچ ۾ تعلق جو مطالعو ڪيو ويندو آهي. جنهن ۾ ادب کي تاريخ، ثقافت ۽ لسانيات سان سلهاڙي پڙهيو وڃي ٿو. ادبي ٿيوري جون مختلف ڪتابن ۾ مختلف وصفون ڏنل آهن. انهن مان هڪ وصف هيٺ ڏجي ٿي:

Literary Theory` is the body of ideas and methods we use in the practical reading of literature. By literature theory we refer not to meaning of a work of literature but to the theories that reveal that literature can mean. Literary theory is a description of the underlying principles, one might say the tools, by which we attempt to understand literature. (iep.utm.edu/literary/#H5)

(ترجمو: ادبي نظريو خيالن ۽ طريقن جو هڪ اهڙو مجموعو آهي جيڪو اسان ادب جي عملي پڙهڻي لاءِ استعمال ڪندا آهيون. ادبي نظريي جي ذريعي اسان ادبي ڪم جي معنيٰ ڏانهن نه پر انهن نظرين ڏانهن اشارو ڪيون ٿا جيڪي ظاهر ڪن ته ادب جي ڪهڙي معنيٰ ٿي سگهي ٿي. ادبي نظريو اهڙن بنيادي اصولن جي تشريح ڪندو آهي جن کي اسان ان جا اوزار (Tools) به چئي سگهون ٿا، انهن (اوزارن يا اصولن) ذريعي اسان ادب کي سمجهڻ جي ڪوشش ڪندا آهيون.)

جڏهن به ادبي ٿيوري جي فن ۽ تاريخ جو مطالعو ڪيو ويندو ته ان کي ادبي تنقيد جي تاريخ ۽ فن کان جدا ڪري نه سگهيو. ادبي تنقيد جو تعلق ادبي تحرير يا تخليق جي هنر سان آهي، ان ڪري روايتي ادبي مطالعن ۾ زور فن تي ڏنو ويندو هو. قديم تنقيد ۾ به تخليقن مان مختلف نظرين ۽ فڪرن کي اجاگر ڪيو ويندو هو. انهن روايتن ۾ علامت نگاري ۽ جمالياتي پهلو قابل ذڪر آهن. تنقيد جي شعبي ۾ تنقيد جو ڪم فقط تنقيد نگار جي حوالي ٿيل هوندو آهي ۽ تخليق مان معنيٰ حاصل ڪرڻ جي اجازت فقط نقاد کي حاصل هوندي آهي. ان تشريح مان قاري استفادو حاصل ڪري تخليق کي سمجهي سگهندو آهي. ان باري ۾ رزاق مهر لکي ٿو ته:

ادبي نقاد ڪنهن ڪتاب جي تشريح ان لاءِ ڪندو آهي، ته جيئن پڙهندڙ کي ليکڪ جي مقصد سمجهڻ ۾ مدد ملي سگهي. هڪ سٺو نقاد ان ڪتاب جي خوين ۽ خامين کي بيان ڪندو آهي ۽ پڙهندڙ کي ان جي خاصيتن کان آگاهه ڪندو آهي ۽ جيڪو ڪجهه تعريف جي لائق هوندو آهي، تنهن جي سفارش ڪندو آهي. جيئن سان بو (Sainte Beuve) چيو آهي: 'هو (نقاد) عوام جو سيڪريٽري هوندو آهي.' هو ڪتاب جي مواد جي چنڊچاڻ ۽ سٺين ڳالهين جي نشاندهي ڪري نه صرف پڙهندڙ جي رهبري ڪندو آهي، بلڪ ذهني پورهيو ڪرڻ

جي سلسلي ۾ هنن جو وقت به بچائيندو آهي. (مهر،
25,2013)

مطلب ته تنقيد ۽ ٿيوري ۾ اهو فرق آهي ته نقاد تنقيد ڪري فقط معنيٰ ميسر ڪري ڏئي ٿو ۽ پڙهندڙ ان ميسر ڪيل معنيٰ مان استفادو حاصل ڪري سگهن ٿا، پر ٿيوري هر پڙهندڙ کي پنهنجي لياقت ۽ سمجهه موجب معنيٰ حاصل ڪرڻ جو اختيار ڏئي ٿي. نه صرف اختيار ڏئي ٿي پر ان معنيٰ جو قدر به ڪري ٿي ۽ ان کي قبول به ڪري ٿي.

ڪي ماهر ادبي تنقيد ۽ ادبي ٿيوري کي هڪ ڪري سمجهندا آهن جڏهن ته ڪن جي خيال ۾ اهي ٻئي ڪم جي اعتبار کان هڪٻئي کان الڳ آهن. هيٺ ڏنل اصطلاحن جي ڊڪشنري مان انهن ٻنهي جي ڪمن کي سمجهي سگهجي ٿو.

Literary criticism is the overall term for studies concerned with defining, classifying analysing, interpreting and evaluating works of literature. On the other hand, literary theory is the theory that guide those that criticize people`s work(s). (Abrams 2009 61)

(ترجمو: ادبي تنقيد مجموعي طور تي ان مطالعي کي چئجي ٿو جنهن ۾ ڪنهن به ادبي فنپاري جي تعريف، درجه بندي، تجزيو، تشریح، يا جائزو ورتو ويندو آهي. جڏهن ته ادبي ٿيوري هڪ اهڙو نظريو آهي جنهن جو ڪم لکڻن تي تنقيد ڪرڻ لاءِ تنقيدنگارن جي رهنمائي ڪرڻ آهي.)

جنهن کي جديد ٿيوري چئجي ٿو اها بعد جي پيداوار آهي. جنهن جي شروعات ويهين صدي عيسوي جي پوئين اڌ ۾ ٿي ۽ ان کي يونيورسٽين تيار ڪري نصاب ۾ شامل ڪيو. جڏهن ادب جي ڪارج ۽ مقصديت جو سوال سامهون آيو ته ادبي ٿيوري زور وٺڻ شروع ڪيو. ادب کي پڙهڻ جا نظرياتي طريقه ڪار مقرر ٿيڻ لڳا ۽ گهڻيون ئي ٿيوريون نروار ٿيڻ لڳيون. هر ٿيوري پاڻ

سان پنهنجا بنياد ۽ اصول آندا. هڪ ٿيوري کي ٻي ٿيوري چئلينج ڪيو يا رد ڪيو يا ان ۾ اضافو ڪيو.

ادبي ٿيوري جو سلسليوار تاريخي مطالعو ڪري ان جي ڪارج کي وڌيڪ بهتر نموني سمجهي سگهجي ٿو. ادبي ٿيوري ادب جي تشريح ڪرڻ جو هڪ طريقو ڪار آهي جنهن ويهين صدي ۾ ادب جي مروج وصف تي به اعتراض واريو هو. مثلاً، 'ادب معاشري جي عڪاسي ڪندڙ هوندو آهي' يا 'ادب انساني فطرت جو مطالعو آهي'. يا 'ادب ان زماني جون حقيقتون بيان ڪندو آهي جنهن ۾ اهو تخليق ڪيو ويندو آهي' يا 'ادب ۽ تاريخ جي باري ۾ چيو ويندو آهي ته ادب ۾ ڪردار فرضي هوندا آهن پر واقعا سچا هوندا آهن جڏهن ته تاريخ ۾ ڪردار سچا هوندا آهن پر واقعا جي سچائي تي شڪ ڪيو ويندو آهي ڇو ته تاريخ بادشاهن جي سرپرستي ۾ لکي ويندي هئي'. وغيره.

ادبي ٿيوري جي ماهرن جو چوڻ آهي ته ادبي ٿيوري جو پهريون ۽ مکيه سوال اهو آهي ته: ادب ڇا آهي؟ "ادبي ٿيوري هڪ تعارف (Literary theory: An Introduction) نالي ڪتاب ۾ ٿيري ايگلٽن ٿيوري جي اوسر جو تاريخوار جائزو ورتو آهي. ٿيري ايگلٽن هڪ مارڪسي نظرياتي تنقيدنگار آهي. هو ان مباحثي جي شروعات ادب جي وصف سان ڪري ٿو ۽ چوي ٿو ته ادبي ٿيوري جو تعلق ادب سان آهي ان ڪري جڏهن پاڻ ادب جي تعريف ۽ تشريح ڪري اهو سمجهنداسين ته "ادب ڇا آهي؟" ته ان سوال جي جواب مان ئي اسان کي معلوم ٿيندو ته ادبي ٿيوري ڇا آهي ۽ اها ڪيئن ڪم ڪري ٿي. هو ڪتاب جي تعارف ۾ ادب پرکڻ جي ٽن مختلف زاوين يا رخن کي بحث هيٺ آڻي ٿو ۽ انهن وصفن جي معنائن جي روشني ۾ ايندڙ بابن ۾ ادبي ٿيوري کي واضع ڪري ٿو.

There have been various attempts to define literature. You can define it, for example, as 'imaginative' writing in the sense of fiction-writing which is not literally true. (Eagleton, Terry 2008 01)

(ترجمو: ادب جون مختلف وصفون بيان ڪيون ويون آهن. جهڙوڪ لکڻي جيڪا افسانوي هجي ۽ جيڪا حقيقت تي مبني نه هجي.)

ايگلتن بحث جي شروعات ادب جي ان وصف سان ڪري ٿو جيڪا سترنھين ۽ ارڙھين صدي ۾ يورپ ۽ انگلينڊ ۾ ادب لاءِ ڪئي ويندي هئي. ان تي تجزيو ڪندي لکي ٿو ته جيڪڏهن شيڪسپيئر ۽ ملٽن جي ڪمن کي ادب چئبو ته بيڪن، مونٽيني، ميثيو آرنلڊ جي مضمونن کي ڇا ۾ شمار ڪنداسين. جيڪڏهن ادب فقط مصنوعي، تصوراتي ۽ غير حقيقي واقعن تي مشتمل آهي ته سفرناما، سوانح عمريون، آتم ڪهاڻيون، خط، ۽ ٻيا علمي شعبا جن ۾ مذهبي خطبا، سائنسي، سماجياتي، نفسياتي ۽ فلسفي تي مشتمل علمن کي ادب کان ٻاهر ڪڍي ڇڏيو ڇا؟ ٽيري ايگلتن ٻيو تجزيو روسي هيٺ پسندن جي باري ۾ ڪيو آهي، جن جو چوڻ آهي ته ادب لاءِ هڪ 'خاص ادبي ٻولي' هوندي آهي. جيڪا Defamiliarization (ناشناساني) تي مبني يا عجيب ۽ پرتڪلف هوندي آهي ۽ عام ٻولي کان مختلف هوندي آهي. جيئن سنڌي ۾ مرحوم حڪيم فتح محمد سيوهاڻي پنهنجي ڪتاب 'آفتاب ادب' ۾ عام ٻولي ۽ ادبي ٻولي ۾ فرق ظاهر ڪيو آهي ته:

ادبي ٻولي جو درجو 'عام' ٻوليءَ کان بالا ۽ برتر آهي. انهيءَ درجي جي ٻوليءَ کي ادب ۽ ساهت سڏبو آهي. ٻولي انهيءَ درجي ۾ اچي، هڪ گلزار ۾ بهارنڊيو پوي ٿي. ٻوليءَ جي انهيءَ ادبي گلستان ۾ قسمن قسمن چمن ۽ ٻارا ٻڌجن ٿا، گوناگون گل ۽ گلبدن پوکيا وڃن ٿا، طرحين طرحين واس ۽ سڳنڌ ڦلجن ٿا، پانت پانت جون رونقون ۽ رنگ پسجن ٿا، پري پري کان ادبي گلن ڦلن جون چڪيون، ادبي وڻن ٻوٽن جون جنسون اُٿي پوکجن ٿيون، يعني اهو سڀ ڪجهه سامان موجود ڪرڻو پوي ٿو، اهي سڀ مانڊاڻ منڊاڻ پون ٿا، جن سان ادب جي گلزار ۾ سدا بهار اچي.

ٿيري ايگلتن هيٺ پسندن جي خاص ٻولي جي باري ۾ راءِ ڏئي ٿو ته:

هيٺ پسند چوندا آهن ته ادبي ٻولي قدرن سان انحرافي اڪاين تي مشتمل هوندي آهي. هڪ قسم جو لساني تشدد، ادب هڪ 'خاص' ٻولي جو حامل هوندو آهي، جيڪا روزمره جي 'عام' ٻولي جي متضاد هوندي آهي. (ايگلتن، 2019، 30)

روسي هيٺ پسند تنقيدي تجزين ۾ فڪر تي زور نه ڏيندا هئا. هن ٿيوري موجب ليکڪ نه پر ادبي تخليق جو فن اهم هوندو آهي ان ڪري اهي ٻولي ۽ فن جي ڇاڇ پڙتال تي زور ڏيندا هئا. ان ٿيوري ۾ اهو ڏٺو ويندو آهي ته شاعري ۾ وزن ۽ ترنم جو ڪيترو خيال رکيو ويو آهي، تشبيه، استعاري، ڪنائي، حرف تجنيس ۽ مڙني لفظي ۽ معنوي صنعتن جي استعمال کي اهميت ڏني ويندي آهي. ٿيري ايگلتن موجب: "بهرحال هيٺ پسند اڃا به ان خيال جا هئا ته 'عجيب بنائڻ' ئي ادب جو جوهر آهي". (ايگلتن 31 2019) روسي هيٺ پسندي جا ٻين نظرين تي به اثر پيا. ان جا اصول ساختيات سان ملندڙ آهن. ان کان علاوه نئين تنقيدنگاري ۽ عملي تنقيد تي به روسي هيٺ پسندي جا اثر موجود آهن.

ٿيري ايگلتن ان تعارفي باب جو ٽيون تجزيو آءِ اي رچرڊز جي عملي تنقيد Practical Criticism واري طريقي جو تجزيو ڪيو آهي. اهو طريقو به روسي هيٺ جيان متن جي پرک تي زور ڏئي ٿو. ان طريقي کي ٿيري ايگلتن غيرموزون سمجهي ٿو. آءِ اي رچرڊز جيڪو ڪيمبرج يونيورسٽي ۾ پروفيسر هو. هن جيڪو طريقو متعارف ڪيو ان ۾ Close reading نڪتو اهم آهي. هو يونيورسٽي جي انڊر گريجوئيٽ شاگردن کي شاعرن جا نالا هٽائي، فقط شاعري جو متن ڏئي، انهن کان تجزيا ڪرائيندو هو. انهن تجزين جا نتيجا تمام گهڻو حيران ڪندڙ هئا. ڇاڪاڻ ته

شاگرد هڪ مخصوص طبقي، ذهن، مزاج، معروضي حالتن ۽ تربيت سان انهن ليکن کي ڄاڻيندا هئا ۽ معنائون ڪيندا هئا. ان تنقيد کي عملي تنقيد جو نالو ڏنائين. آءٌ اي رچرڊز جي عملي تنقيد تي ردعمل ڏيندي ٿيري ايگلٽن لکي ٿو:

منهنجي لاءِ ان منصوبي جو سڀ کان وڌيڪ دلچسپ پهلو جيڪو رچرڊز کان به محفوظ رهيو، اهو هو ته رابن جو اهو اختلاف ڪنهن حد تائين شعور ۽ لاشعور جي تابع رهيو. رچرڊز جي ان اندرگريجوئيٽ مطالعي کي پڙهندي ڪو تشريح ۽ ترجماني جي ان عادت تي اچي پهچي ته فوري طور تي اهي ڪهڙي شيءِ کي ادب جي ذمري ۾ ڳڻن ٿا. اهي هڪ نظم جي باري ۾ ڪهڙو تصور رکن ٿا ته ان کي ڪهڙي شيءِ جو حامل هئڻ گهرجي. ان ۾ ڪا به حيراني جي ڳالهه نه آهي. ان تجربي ۾ شامل سمورا شاگرد قياسي، گورا، نوجوان، وچين يا مٿئين طبقي سان تعلق رکندڙ هئا. جن انگريزي جي تعليم نجي طور حاصل ڪئي هئي. اهي ڪيئن سمجهي پئي سگهيا ته هڪ نظم خالص ادبي عوامل کان وڌيڪ هڪ اهم معاملي تي انحصار ڪندو آهي. انهن جو هي جواب انهن جي وسيع منصوبن ۽ عقيدن سان ڳنڍيل هو. (ايگلٽن، 2019، 42 - 43)

ادبي ٿيوريدانن جو چوڻ آهي ته ادبي ٿيوري ادب کي هڪ مقام عطا ڪري ٿي. ڪنهن به تخليق جي ماهيت کي سمجهڻ ۽ ان ۾ لڪل معنائن ۽ ٻولي جي پويان جيڪي ثقافتي عوامل آهن، ادبي ٿيوري ان تي بحث ڪري ٿي. ڇو ته لکڻين ۾ تمام گهڻيون معنائون لڪل هونديون آهن هر ٿيوري پنهنجي پنهنجي مزاج موجب متن مان معنيٰ تلاش ڪري ٿي. ان بعد ان لکڻي جي قدر ۽ قيمت ۾ اضافو ٿئي ٿو. ٿيوري تخليقن جي معنائن جي تنهن تائين پهچي ان تخليق کي عرفان عطا ڪري ٿي. مطلب ته ادبي ٿيوري ادب فهمي لاءِ ٻيهر نئين انداز سان سوچڻ جو ڪم سرانجام ڏئي ٿي:

گهڻا ٿيوري ساز ۽ ادبي نقاد اهو يقين رکندا آهن ته يا ته ادب جي وضاحت نه ٿي ڪري سگهجي يا ان کي ڪنهن ٻولي جي استعمال ۾ ڏسي سگهجي ٿو. گهڻا ٿيوري ساز وري پنهنجي طريقي ڪار ۽ نتيجن اخذ ڪرڻ ۾ اختلاف جا حامل هوندا آهن يعني ته متن ۾ معنيٰ ڪيئن تخليق ٿيندي آهي، گهڻا ٿيوري ساز اهو مڃيندا آهن ته متن ڪنهن هڪ ۽ مستقل معنيٰ جا حامل نه هوندا آهن. ادبي ٿيوري جي باري ۾ جيڪڏهن سادن لفظن ۾ ڳالھ ڪجي ته اهي اهڙا عمل ۽ نظريا آهن جن تحت نقاد فن، ادب ۽ ثقافت جي باري ۾ لکندا يا ڳالهائيندا آهن، جيڪي چند مفروضا تي مبني هوندا آهن. اهي مفروضا ادبي ٿيوري بڻجندا آهن. جتي اهو طئه ڪيو ويندو آهي ته ڪم جو ڪهڙو حصو اهم آهي. ادبي ٿيوري متن جي گهرائي سان مطالعو ڪندي آهي. جنهن تحت نوان نتيجا نڪرندا آهن. (آڪاش، 2008، 19)

ادبي ٿيوري جو بنياد 'متن (Text)' کي قرار ڏنو ويندو آهي ۽ متن جي معنيٰ ڪنهن نثر جي ٽڪري بجاءِ وسيع معنيٰ ۾ ورتي وڃي ٿي. جيڪڏهن ائين چئجي ته ٿيوري پنهنجي اوزارن سان متن جي چيرڦاڙ ڪري معنيٰ ڪڍي ٿي ته غلط نه ٿيندو. متن جي اصطلاح معنيٰ سمجھڻ بغير ادبي ٿيوري جو Discourse سمجھڻ ڏکيو ٿي پوندو. ان بار ۾ ڊاڪٽر عامر سهيل لکي ٿو:

ادبي ٿيوري جو بنياد متن (Text) جي تعبيرن تي استوار هوندو آهي، ان ڪري متن جو نئون يا جديد پڄاڻن تصور واضع هجڻ ضروري آهي. متن جي پراڻي تعريف موجب هر لکيل شيءِ جنهن مان ڪا معنيٰ ملي ان کي متن چئبو آهي. تحقيق ۽ تنقيد ٻنهي ۾ متن جو اهو مفهوم صدين کان رهندو آيو آهي. يعني هر ٻا معنيٰ تحرير متن آهي. ادبي ٿيوري جي بنيادگذارن متن جي ان روايتي مفهوم سان گڏ ڪائنات جي سڀني مظهرن کي به متن جو درجو ڏئي ڇڏيو آهي. هاڻي متن مان مراد

سڀ رنگ، مذهبي ۽ سياسي علامتون، نظريا، نصب العين، اخلاقيات، سائنسي ۽ سماجي علم، گهر، خاندان، فرد، ايتري قدر جو هر مادي شيءِ هڪ متن آهي. ٻين لفظن ۾ هر اها شيءِ جنهن کي ڏسي پاڻ سوچڻ تي مجبور ٿيون يا ان مان ڪا معنيٰ نڪري يا ان جا اثر محسوس ڪيا وڃن، اهو به متن آهي. اها موسم هجي يا موسيقي يا مصوري اهي سڀ متن جا روپ آهن. متن جو تحريري طور موجود هجڻ ضروري نه آهي، هر علامت، ساخت، شڪل، ايتري قدر جو ڪپڙن جا ڊزائن به متن چئي سگهجن ٿا. ادب ۾ شامل هر صنف متن آهي، اهو نثر هجي يا نظم مطلب ته متن کان ٻاهر ڪجهه به نه آهي. متن جو اهو وسيع مفهوم ٿيوري ۾ بحث هيٺ اچي ٿو. جنهن مان تنقيد ۽ تعبير جو هڪ نئون جهان پنهنجي سامهون انڪشاف ڪرڻ لاءِ تيار رهي ٿو. جيڪڏهن نوعيت ۽ قسمن جو ذڪر ڪيون ته آساني خاطر متن کي هيٺين حصن ۾ ورهائي سگهجي ٿو، مثلاً؛ ادبي متن، ثقافتي متن، سياسي متن، مذهبي متن ۽ صحافتي متن وغيره. (سهيل ، 2022، 2)

جڏهن متن کي ايتري وسيع درجي جي معنيٰ تائين ڦهلايو ويو ته ادبي تنقيدي مطالعن ۾ ٻين علمن سان گڏائي پڙهڻ جي گنجائش نڪري پئي.

ٿيوري جو چوڻ آهي ته متن جون ڪيتريون ئي معنائون ٿي سگهن ٿيون. ٿيوري جو اهم ۽ بنيادي ڪم اهو آهي ته اها ٻولي کي مرڪز بڻائي ٿي ۽ ٻولي ثقافتي ساخت جو حصو آهي. ٻيو ته ٿيوري جو بنياد ئي ان ڳالهه تي آهي ته ادبي تحرير کي ادبي تنقيد جي مقرر معيارن سان گڏ ٻين علمن سان سلهاڙي پڙهيو وڃي. انهن ۾ فلسفو، سماجيات، نفسيات، تاريخ، سياسي ۽ معاشي فڪر اچي وڃن ٿا. ادبي ٿيوري جا جيڪي مشهور نظريا ۽ تصور آهن انهن کي ڊاڪٽر عامر سهيل هيئن بيان ڪيو آهي:

ادبي ٿيوري ۾ رائج نظرين ۽ تصورن ۾ ڪن جي مقبوليت وڌيڪ آهي ۽ هر اهم نقاد پنهنجي تصنيفن ۾ انهن جو ذڪر ڪيو آهي. انهن مان اهم يا ڪليدي تصورن ۾ ساختيات، ساختيات پڄاڻان، پڇ گهڙ، جديديت پڄاڻان، تنقيد تحليل نفسي، عورتزاد تنقيد، جنسي مطالعا، بينڪي ۽ بينڪيت پڄاڻان مطالعا، ماحولياتي تنقيد، نئين تاريخيت، ثقافتي ماديت ۽ علم بيان (Narratology) شامل آهن. اهي سڀ ڊسڪورس جون مختلف شڪليون آهن. (سهيل، 2022، 2)

جديد ادبي ٿيوري جي ڪجهه بنيادي نظرين جو مختصر تعارف هيٺ ڏجي ٿو.

1. ساختيات Structuralism:

جديد ادبي ٿيوري جو بنياد ان تي آهي ته اها ادب ۽ تنقيد جي ڪجهه اڳوڻن تصورن کي رد ڪري ٿي. افلاطون کان ويندي ويهين صدي تائين اهو خيال ڪيو پئي ويو ته شين ۽ ان جي متعلق تصور دنيا ۾ اول ئي موجود آهن ٻولي فقط انهن کي نالا ڏيندي آهي. مطلب ته ٻولي کي فقط اظهار جو ذريعو تصور ڪيو ويندو هو. ارسطو ته ايئن به چيو ته نالا شين جي اندر موجود خاصيتن کي ظاهر ڪندا آهن. انهن تصورن کي پهريون لسانيات وارن رد ڪيو. خاص ڪري 'لفظ' ۽ ان جي 'معنيٰ' واري نظريي تي سوئز ماهر لسانيات فرانس ڊي سوسيئر نئون نظريو پيش ڪيو. هن لفظ کي 'Sign' نشان سان مشابه ڪيو ۽ ان کي ٻن حصن ۾ ورهايو، هڪ حصو Signifier جيڪا لفظ جي لکيل علامت ۽ آواز يا اچار مثلاً جيئن لفظ 'وڻ' آهي ان کي جڏهن لکيو ويندو ته ان جي هڪ تحريري شڪل هوندي ۽ ٻيو حصو ان لفظ جو تصور Image يا عڪس جيڪو لفظ 'وڻ' چوڻ سان اسان جي ذهن ۾ اڀري ٿو، ان کي هن Signified جو نالو ڏنو. سوسيئر چوي ٿو:

ان سگنيفائر ۽ سگنيفائيڊ جو هڪ ٻئي سان تعلق Arbitrary (بي قاعدي يا خودمختيار) هوندو آهي.

جيڪڏهن لفظ ۽ شيء جي وچ ۾ تعلق فطرتي هجي ته هر شيء لاءِ فقط هڪ لفظ هجي ۽ 'وڻ' لاءِ به فقط هڪ لفظ هجي. پر ائين نه آهي. 'وڻ' کي ڪٽي Tree، ڪٽي درخت، ڪٽي پيڙ ۽ ڪٽي وڻ چيو وڃي ٿو. 'در حقيقت لفظ ۽ ان شيء جي وچ ۾ ڪوبه فطري، حقيقي ۽ منطقي رشتو ناهي هوندو (پروين، 2016، 165، 164)

سوسيئر Structuralism نظريي جو بانيڪار هو. سوسيئر جي نظريي موجب هر شيء ڪنهن نه ڪنهن ساخت جو حصو آهي. ائين ٻولي به هڪ ساخت يا نظام جو حصو آهي. ساختيات به ٻين نظرين جيان هڪ تجزياتي نظريو آهي جيڪو پهريون لسانيات ۽ بعد ۾ ادب ۽ ٻين شعبن ۾ به استعمال ٿيڻ لڳو. ان باري ۾ ڊاڪٽر ناصر عباس نير لکي ٿو ته:

ساختيات ڪنهن ثقافتي مظهر جي ڪل نظام (ساخت) کي دريافت ڪرڻ جو هڪ طريقو (Method) آهي، جيئن جدليات آهي. جدليات هڪ فلسفانه طريقو آهي ۽ ساختيات هڪ سائنسي طريقو آهي، پر ٻنهي جو مقصد حقيقت جي ڪليت تائين پهچڻ آهي. (نير، 2009، 128)

سوسيئر جي نظريي جو ٻيو حصو ٻولي جي استعمال ۽ ان جي اصولن متعلق آهي. جنهن کي به هن ٻن حصن ۾ ورهايو آهي Parole ۽ Langue. انهن جي باري ۾ سوسيئر چوي ٿو ته انسان جڏهن ٻولي جو استعمال ڪري ٿو ته هو پنهنجي ٻولي کي با معنيٰ بنائڻ لاءِ ڪن اصولن جي پابندي ڪري ٿو. اهي اصول ٻولي جا وياڪرڻ يا صرف ۽ نحو جا قاعدا آهن. ان کي هو Langue چئي ٿو ۽ انفرادي طور 'گالهايل' يا گفتگو ڪيل ٻولي کي هو Parole چئي ٿو. سوسيئر جو ٽيون اهم نڪتو لفظ جي معنيٰ متعلق آهي جنهن ۾ هو چوي ٿو ته لفظن جي معنائن کي سمجهڻ يا ڌار ڪرڻ لاءِ انهن جا ضد اهم هوندا آهن. جن کي هو Binary Oppositions (ٻيا ابتڙ) چئي ٿو. هو چئي ٿو ته:

ٻولي کي معنيٰ مهيا ڪرڻ ۾ لفظن جا تضاد اهم ڪردار ادا ڪن ٿا. 'ساختيات' ادب جو اهو نظريو آهي،

جنهن مطابق ڪنهن به زبان جي حقيقت ان جي اندر ئي موجود هوندي آهي، جنهن کي پڙهڻ، پرکڻ ۽ سمجھڻ لاءِ متن کي ڇاڇڻ يا متن جي تجزيي جي ضرورت پوندي آهي جنهن کي متن جو (Decode) ڪرڻ جو عمل ڪوٺيو وڃي ٿو. (پروين ساجده، 2016، 168)

ساختيات کي متن اساس مطالعو چيو ويندو آهي. متن اساس مطالعي جي تشريح ڪندي ڊاڪٽر ناصر عباس نيئر لکي ٿو ته: هي مصنف ۽ نقطه نظر بجاءِ فقط متن جو مطالعو ڪري ٿي. سمورن متن اساس تنقيدي نظرين جو بنيادي تقاضا اها آهي ته تحرير ان ڪري ادبي فن پارو نه بڻبي آهي ته ان کي ڪنهن خاص شخص لکيو آهي يا ڪنهن زماني ۾ ان کي لکيو آهي پر تحرير ڪن ضابطن ۽ رسمن جي پابندي جي ڪري ادب پارو بڻجي ٿي، ان ڪري اهميت ان (فن پاري) کي ملڻ گهرجي. جيئن ته ادب هڪ لساني مظهر آهي ان ڪري سمورا متن اساس نظريا ڪنهن نه ڪنهن صورت ۾ ادب جي 'لساني تجزين' جي ڪوشش ڪندا آهن. هي مصنف ۽ نقطه نظر بجاءِ فقط متن جو مطالعو ڪري ٿي. سمورن متن اساس تنقيدي نظرين جو بنيادي تقاضا اها آهي ته تحرير ان ڪري ادبي فن پارو نه بڻبي آهي ته ان کي ڪنهن خاص شخص لکيو آهي يا ڪنهن زماني ۾ ان کي لکيو آهي پر تحرير ڪن ضابطن ۽ رسمن جي پابندي جي ڪري ادب پارو بڻجي ٿي، ان ڪري اهميت ان (فن پاري) کي ملڻ گهرجي. جيئن ته ادب هڪ لساني مظهر آهي ان ڪري سمورا متن اساس نظريا ڪنهن نه ڪنهن صورت ۾ ادب جي 'لساني تجزين' جي ڪوشش ڪندا آهن. (نيئر 2009، 139)

2. ساختيات پڄاڻان Post Structuralism:

ٻيو اهم نظريو ساختيات پڄاڻان آهي. جيڪوڪن ڳالهين ۾ ساختيات سان اختلاف رکي ٿو:

ساختيات پڄاڻان وارن ساختيات جي اصولن کي ڦيرائي انهن جو هڪڙو رد پيش ڪيو ۽ چيو ته ٻولي ۾ معنيٰ نما Signifier ۽ تصور نما Signified کي حتمي شيون يا اصول نه آهن جنهن سان ڪا قطعي معنيٰ Absolute meaning ڏسي سگهجي. ساختيات پڄاڻان جي نقادن نتشي جي انهيءَ فلسفي تي بنياد رکيو ته There is no meaning but interpretation. جڏهن ته ساختيات پسند وري متن Text ۾ لساني معنيٰ جي ڄاڻ تي زور ڏيندا هئا ۽ ٻولي جي مرڪزيت جي اندر ئي ساخت کي ڄاڻيندا آهن.“ (لاشاري 2013: 50،51)

ساختيات پڄاڻان، ساختيات نظريي جي ’لفظ‘ جي معنيٰ، ۽ ان جي ’تصور يا عڪس‘ واري نڪتي تي به سخت اعتراض ڪري ٿي. هن نظريي ’لفظ‘ ۽ ان جي ’معنيٰ‘ کي سڌو سنئون نه پر متن ۾ استعمال ٿيل پوري جملي ۾ پهرين ۽ پوين لفظن سان گڏائي معنيٰ ڪرڻ جي ڳالهه ڪئي ۽ چيو ته لفظ جي هڪ نه پر گهڻيون معنائون هونديون آهن. اهي معنائون هڪ وهڪري ۾ هونديون آهن ان ڪري ڪا آخري معنيٰ مقرر ڪرڻ مشڪل ٿي پوندو آهي:

’ساختيات‘ نظريو متن جي جنهن مخصوص معنيٰ ۽ ٻڌڻ متضاد جو ذڪر ڪري ٿو. ساختيات پڄاڻان فڪر ان دعويٰ کي رد ڪندي اها ڳالهه واضع ڪري ٿو ته، هڪ ئي متن جون گهڻيون ئي معنائون ٿي سگهن ٿيون، ڇاڪاڻ ته ٻولي به لغت وانگر ڪم ڪري ٿي، جنهن ۾ هڪ ئي لفظ جي معنيٰ کي ٻيا به ڪيترائي لفظ بيان ڪندا آهن، تنهن ڪري اهو چوڻ ته متن ۾ مرڪزيت آهي يا ان جي هڪ طئي ٿيل معنيٰ آهي ۽ فقط ابتڙ لفظن جي پسمنظر ۾ انهن کي سمجهي سگهجي ٿو، اهو بلڪل غلط آهي (پروين 2016: 187)

2.1 پڇ گھڙ **Deconstruction**: ساختيات پڄاڻان نظريي ۾ جيڪ
دريدا جو تجزياتي طريقو Deconstruction پڇ گھڙ اهم جڳهه
والاري ٿو:

پڇ گھڙ نظريو، ساختيات پڄاڻان فڪر رکندڙ نظرين جي
تجزيي ۽ مطالعي جو هڪ طريقي ڪار آهي. ٻين لفظن
۾ اهو چئي سگهون ٿا ته ساختات پڄاڻان تحريڪ فڪر
آهي ۽ ان جو فن پڇ گھڙ نظريو آهي. (پروين 2016 184)

2.2 مصنف جو موت Death of Author: اهي سڀ ادب جي
پڙهڻ ۽ معنيٰ ڳولڻ جا طريقا آهن. رولان بارت ليکڪ کي جدا
ڪري قاري اساس معنيٰ مقرر ڪرڻ واري نظريي جو حمايتي
آهي ان ڪري هن 'مصنف جي موت' جو تصور پيش ڪيو. هن
متن کي سمجهڻ لاءِ ڪوڊ متعارف ڪرايا ۽ چيو ته معنيٰ متن ۾
لڪل هوندي آهي ان ڪري ان کي متن ۾ تلاش ڪرڻ گهرجي.
رولان بارت هڪ منفرد تنقيدنگار هو. هن تنقيد کي تخليق جهڙو
مزيدار بڻايو. سندس 'مصنف جو موت' مضمون هڪ نئون
زاوio هو. رولان بارت ساختيات ۾ نوان لاڙا متعارف ڪرايا.
سندس منفرد تجزياتي انداز سوسيئر جي خيالن جي تشريح
واري ڪتاب 'عڪس، موسيقي ۽ متن Image Music and Text'
۾ پيش ڪيل آهن. سندس ٽيون اهم تجزيو بالزاک جي ناوليٽ
Sarrasine تي S/Z آهي. هن ۾ رولان تنقيد جي بلند معيار تي
نظر اچي ٿو. رولان بارت چوي ٿو ته: Death of the author is
The birth of reader مصنف جو موت پڙهندڙ يا قاري جو جنم
آهي.

انهن مباحثن کان پوءِ ٿيوري ان مقام تي پهچي ٿي جتي ادب
جي مطالعي لاءِ ليکڪ، متن ۽ قاري ٽيئي اهميت اختيار ڪري
وڃن ٿا.

ساختيات پڄاڻان فڪر رکندڙ ٻيا نظريا جن ۾ ادب جو مارڪسي
نظريو، تحليل نفسي نظريو، عورتزاد ۽ بينڪيت پڄاڻان نظريا به

جڙيل آهن پر انهن جا الڳ تجزياتي طريقا آهن ۽ هر نظريي کي جدا جدا Theoretical Framework هوندا آهن.

3. مارڪسي ادبي ٿيوري Marxism:

جديد ٿيوري 1960ع واري ڏهاڪي کان شروع ٿئي ٿي پر مارڪسي نظريو چڱو اڳ کان ئي ادبي تجزين لاءِ استعمال ٿيندو پيو اچي. هي ادبي نظريو ادب جي ان فڪر کي اجاگر ڪرڻ جو تجزياتي طريقو آهي جيڪو مارڪس جي معاشي فڪر کي ڄاڻي ٿو. هن نظريي کي تمام گهڻن ليکڪن اپنايو. ان نظريي کي ادب ۾ شامل ڪندڙ پهريون ليکڪ ٿراٽسڪي هوجنهن 1924ع ۾ Revolution and Literature نالي هڪ مضمون لکي مارڪسي تنقيد جي شروعات ڪئي. مارڪسي ادبي فڪر ادب براءِ زندگي سان تعلق رکي ٿو. هيءَ ٿيوري مادي زندگي جا معاشي پهلو اجاگر ڪرڻ تي زور ڏئي ٿي. مارڪسي نظريو معروضي حالتن کي مرڪز بڻائيندو آهي. ان نظريي جا حمايتي چوندا آهن ته نواڻ جو سبب مادي تبديليون هونديون آهن. جڏهن ته آئڊيولوجسٽ چوندا آهن ته پهريون خيالن ۾ تبديلي ايندي آهي پوءِ نواڻ جنم وٺندي آهي. هي نظريو طبقاتي نظام، اجاراداري، استحصالِي قوتن خلاف ۽ محنتڪش مزدور طبقي جي حمايت لاءِ اتساهه پيدا ڪري ٿو. هي نظريو ادب ۽ ادیب مان مظلومن جو ساٿ ڏيڻ سياسي ۽ سماجي سجاڳي پيدا ڪرڻ جي اميد رکي ٿو. روس ۾ مارڪسي بورجوا انقلاب اچڻ بعد مارڪسي ادبي ٿيوري زور ورتو. ان سبب روسي هيئت پسند مارڪسيت وارن جي عتاب هيٺ آيا. روسي هيئت پسند فن تي زور ڏيندا هئا ۽ فڪر کي اهميت گهٽ ڏيندا هئا. سندن چوڻ هو ته: 'شاعري يا نثري ادب ٻين سماجي، سياسي، نفسياتي ۽ معاشي اثرن جي ميلاپ کان پري، الڳ ۽ منفرد هئڻ گهرجي.' (لاشاري 2013: 24) انهن روين جي ڪري روس ۾ انقلاب اچڻ بعد انهن اديبن لاءِ زمين تنگ ڪئي وئي جيڪي فن ۽ آرٽ کي زندگي کان جدا تصور ڪندا هئا. ٿيري ايگلٽن لکي ٿو ته:

ٻي اها ڳالھ ته مارڪسي تنقيد عملي طور فني هيئت جي مسئلن تي تمام گھٽ توجهڙو. جڏهن ته ان کان وڌيڪ زور سياسي موضوعن ۽ مسئلن تي ڏنو آهي، مارڪس جو خيال هيو ته ادب ۾ هيئت ۽ موضوع جي وحدت واضع هجڻ گهرجي. مارڪس پنهنجي ابتدائي غنائِي نظمن کي ان ڪري باه جي نظر ڪري ڇڏيو ڇو ته اهي جذبن کي اڀارن پيا. مارڪس حد درجي جي هيئتي تحرير کي شڪ جي نظر سان ڏسندو هو. هن سليسين بنڪرون جي گيتن تي مبني مضمون ۾ دعويٰ ڪئي هئي ته ادب صرف هيئتي پهلو تي توجه ڏيڻ جي ڪري گمراه ڪندڙ موضوع (pervert content) پيدا ڪندو آهي ۽ ان ۾ ادبي هيئت تي لغويت (Vulgarity) جي مهر لڳي وڃي ٿي. (ايگلٽن 2017: 31)

4. تحليل نفسي Psychoanalysis: هي ٿيوري ادب جي تجزيي جي نفسياتي طريقي ڪار سان تعلق رکي ٿي. اٺويھين صدي جي آغاز ۾ نفسيات جي مختلف موضوعن تي تحقيق جي شروعات ٿي چڪي هئي ۽ ماهرن نفسياتي بيمارين ۽ ان جي علاج لاءِ ڪوششون پئي ڪيون. نفسيات تي گھڻن ئي ماهرن لکيو آهي پر انهن مڙني مان سگمند فرائيڊ جي تحليل نفسي ٿيوري وڏي شهرت جي حامل رهي آهي. تحليل نفسي فقط علاج جو طريقو نه پر تحقيق جو به هڪ طريقي ڪار آهي. تحليل نفسي زندگي جي باري ۾ هڪ فلسفيائو نڪته نظر به آهي. بعد ۾ ان کي ادبي تجزين لاءِ استعمال ڪيو ويو.

ادبي دنيا ۾ ادبي ڪردارن جي نفسياتي ڇنڊڇاڻ ته اوائلي دؤر کان ئي ٿيندي رهي هئي ليڪن فرائيڊ جي تحليل نفسي واري نظريي کانپوءِ ادب فهميءَ ۾ ان باقاعده هڪ طريقي ڪار (Method) واري جاءِ ورتي. فرائيڊ کان پوءِ ڪارل يونگ ۽ لاکان به وڏا نفسياتدان آهن، جن پڻ ادب فهميءَ ۾ تحليل نفسي واري طريقي ۾ قدر جوڳا اضافا ڪيا آهن. جڏهن ته نارٿراپ فراءِ ۽

هئرالڊيلوم وري وڏا ادبي نقاد آهن، جن هي طريقو استعمال ڪندي، ادبي نظريي ۽ عملي تنقيد ۾ وڏو ڪم ڪيو آهي (لغاري 2016، 110)

5. بينڪيت پڄاڻان Post colonialism:

هيءُ هڪ سياسي، معاشي، ثقافتي ۽ خاص طور ادبي اصطلاح آهي. ان جي لفظي معنيٰ 'بينڪيت واري دؤر کان پوءِ' آهي. پر جڏهن ان کي ادبي اصطلاح طور ڏسنداسين ته اها هڪ ادبي تنقيدي ٿيوري آهي. ان لاءِ ڪي نقاد 'بينڪيت پڄاڻان مطالعو' جا لفظ به استعمال ڪندا آهن. بينڪيت پڄاڻان مطالعو، ڪالونيل ڊسڪورس جو مطالعو آهي. هن ۾ بينڪي ۽ بينڪيت پڄاڻان واري دؤر جي ادب جو مطالعو ڪيو ويندو آهي. هن مطالعي ۾ قابض ۽ قبضي هيٺ آيل جي وچ ۾ ثقافتي لاڳاپن جو ادبي متن جي تجزيي ذريعي مطالعو ڪيو ويندو آهي.

انهيءَ مطالعي ذريعي سموري علم ۽ ادب، ثقافت، سڃاڻپ، سياست، معيشت ۽ ٻوليءَ تي سامراجي اثرن جو جائزو وٺجي ٿو ۽ ان بعد جوابي اثرن (Counter effect) لاءِ جاکوڙجي ٿو. بينڪيت پڄاڻان مطالعو علم جي سڀني شاخن تائين ڦهليل آهي. ادب کان وٺي لسانيات، ٻولي، اينٿروپالاجي کان وٺي سياست ۽ معاشيات وغيره جو بينڪيت پڄاڻان مطالعو ڪيو ويندو آهي ۽ ان جي پسمنظر ۾ سامراجي بينڪي سوچ ۽ اثرن جو جائزو ورتو ويندو آهي. (لاشاري 2011، 60)

ادب جي بينڪيت پڄاڻان مطالعن جا جيڪي بنياد وجهندڙ آهن، انهن ۾ فرانز فينن Frantz Fanon جونالو سرفهرست آهي. هو لسانيات جو ماهر هو. هن جو جنم هڪ فرانسيسي بينڪي جزيري ڪيريبين ۾ ٿيو. 'فرانسيسي سامراج خلاف باقاعدي پهريون مزاحمتي رويو اختيار ڪندڙ عظيم ليکڪ هو. فينن قابض ۽ قبضي هيٺ آيل جي نفسيات جو مطالعو ڪيو.' (سهيل 2019، 533)

بينڪيت پڄاڻان مطالعو، ايڊورڊ سعيد جي ڪتاب 'Orientalism' (اوپر شناسي-1978ع) ذريعي وڌيڪ مضبوط ٿيو. جڏهن ته بينڪي ٿيوري باقاعده ادبي تنقيدي نظريي طور 1980ع کان روشناس ٿي. سعيد جي ان ڪتاب جو جوهر اهو آهي ته:

اولهه جي مفڪرن، اوپر جو علم حاصل ڪري، اوپر جي جيڪا تصوير پيش ڪئي، اها نسلي امتياز ۽ سامراجي سوچ جي تابع هئي. بينڪي ذهنت سان اوپر جو مطالعو ڪيو ويو ۽ پوءِ اوپر جي هڪ ڏندڪٿائي تصوير ٺاهي وئي، جيڪا سراسر سامراج جي مفاد وٽان هئي. اولهه جي مفڪرن اوپر جي متعلق علم حاصل ڪري جيڪي مفروضا قائم ڪيا جهڙوڪ: اوپر، اولهه کان پوئتي پيل آهي، اوپر جي تهذيب ۽ ثقافت جي ڪابه حيثيت نه آهي، اوپر جي ڪا به تاريخ نه آهي، اوپر جو ادب اولهه جي هڪ ڪپٽ جيترو آهي، اوپر جو ماڻهو سست، ڪاهل، جاهل، پوئتي پيل، وحشي، جنگلي ۽ جانور جيتري حيثيت جو آهي. اوپر ان جي قابل نه آهي جو هو حڪومت ڪري سگهي، ان ڪري ان تي حڪومت ڪرڻ، مهذب بڻائڻ، شهري بڻائڻ ۽ ان کي تميز سڀڪارڻ جو ڪم اولهه جي ماڻهن جي حوالي آهي. (سهيل، 2019، 537)

هندستان ۾ بينڪيت پڄاڻان تنقيد جو هڪ اهم نالو گائيتري چڪروتي آهي. گائيتري جو اهم ڪم هندستان جي پيڙهيل طبقي 'دلت' جي باري ۾ آهي. سندس بينڪيت پڄاڻان بابت اهم ڪتاب A critic of The postcolonial critic ۽ Postcolonial Reason آهن. هن بينڪيت پڄاڻان ۽ عورتزاد تنقيد جون حدون پاڻ ۾ ملايون آهن. بينڪيت پڄاڻان تنقيد جي سلسلي ۾ چوٿون نالو هومي ڪي پاپا جو آهي، جيڪو هندستاني نقاد آهي. پاپا جي اهم تصنيف The location of culture (1990) آهي، جنهن ۾ پاپا بينڪي اصطلاح

وضع ڪيا آهن. انهن اصطلاحن کي ثقافتي مطالعن ۾ وڏي اهميت حاصل آهي. اهي هي آهن: 1 Mimicry نقل. 2 Hybridity دوغليت 3 Ambivalence ٻڙو.

6. جديديت پڄاڻان Post Modernism:

جديديت پڄاڻان هڪ وسيع فڪر آهي جنهن جو تعلق گهڻن شعبن تائين ڦهليل آهي. انهن ۾ فلسفو، سياسي، سماجي، سائنسي، جديد اليڪٽرانڪ ميڊيا، نفسياتي، معاشي ۽ ادبي شعبا به شامل آهن. ڪي هن کي هڪ معروضي صورتحال سان مشابه ڪن ٿا. ادبي ٿيوري ۾ (متن جي پڙهت) ان جو اطلاق ڪيو وڃي ٿو. هن جي وسيع نظريي سببان ادبي ٿيوري ۾ به ان کي مختلف نظرين سان سلهاڙيو وڃي ٿو:

ادب ۾ جديديت پڄاڻان جو بنياد ٽن تحريڪن يا نظرين ۾ ملي ٿو. پهرين ساختيات، ٻي ساختيات پڄاڻان ۽ ٽين پڇ گهڙ. جيڪ ڊريڊا جڏهن سوسيئر جي لساني ساختيات تي تنقيد ڪندي اها دعويٰ ڪئي ته: 'درحقيقت ڪنهن به مخصوص معنيٰ جو ڪوبه تصور ئي ڪونهي ۽ ٻولي لفظن جي آزاد راند آهي.' (پروين 2016 264) جديديت ۽ جديديت پڄاڻان نظرين ۾ فرق کي ڊاڪٽر غفور ميمڻ هيئن بيان ڪيو آهي:

مابعد جديديت جي مڪمل وصف اڄ تائين ڪنهن به نه ڏني آهي، پر ايترو ضرور آهي ته مابعد جديديت هڪ ئي وقت ۾ مختلف تضادن وارا تصور ۽ هاڃا ڪٿي آئي. جديديت ۽ مابعد جديديت ۾ فرق اسان هيئن ڪري سگهون ٿا ته: جديديت ۾ مرڪزيت هئي، تاريخ ۽ ڪلچر هو، رٿابندي ۽ تخليق هئي پر مابعد جديديت ۾ لامرڪزيت، مايا، عدم تعين، انتشار، هٿرادو موضوع ۽ ريڊم اسٽائيل موجود آهي. (ميمڻ 2010 93)

ٻين نظرين جي ڀيٽ ۾ سنڌي ادب جي تنقيد ۽ تحقيقي مطالعن ۾ جديديت پڄاڻان تي ڪجهه مواد موجود آهي. خاص ڪري ڊاڪٽر غفور ميمڻ جا مقالا ۽ ڪتاب ان ٿيوري تي چڱو مواد

ميسر ڪري ڏين ٿا. ڊاڪٽر ساجده پروين جو پي ايڇ ڊي جو مقالو 'جديد ادبي تنقيدي نظرين ۽ لاڙن جو سنڌي ادب تي اثر' سنڌي ۾ ادبي ٿيوري جي باري هڪ اهم دستاويز آهي. جديديت پڄاڻان جا ڪي مکيه موضوع جن هن دؤر کي متاثر ڪيو آهي. انهن کي مٿي ذڪر ڪيل ليکڪن بيان ڪيو آهي. **حقيقت کان مٿاهين حقيقت Hyper Reality:** 'جديديت پڄاڻان اسان کي حقيقتن کان مٿاهين حقيقت ذريعي اسان کي ماضيءَ کان ڪٿي ڇڏيو ۽ تاريخ جو خاتمو ٿي ويو.' (ميمڻ 47 2020)

هائپر ريئلٽي اڄ جي دؤر جي اهم صورت حال آهي. جنهن جي وسيلي نقل ۽ ڪوڙ اصل جي جڳهه وٺندو آهي. پر اهڙي طرح جو اصل پنهنجي صداقت ٿي وڃائي ويهي بلڪ سندس سڃاڻپ به نقل جي ذريعي ٿئي. هي رجحان جديديت پڄاڻان جو هڪ اهم ۽ ضروري جز آهي. (ميمڻ 57 2020)

جديديت پڄاڻان ۽ جنس Sex and Post Modernism:

جديديت پڄاڻان ۾ جنس ڪا شرم و حيا، قدرن جي دائري ۾ نه ٿي اچي. بلڪه جنسي Activity هڪ عام تصور آهي جنهن کي مارڪيٽ استعمال ڪيو آهي. جڏهن عورت ۽ مرد جي تفريق ٿي نه رهي ته ٻو جنس معيوب نه آهي. اهڙي صورت حال ۾ عورت يا مرد پنهنجي جواني کي وڪر وانگر مارڪيٽ ۾ ڪيش ڪرائي سگهي ٿو. (ميمڻ 67 2020)

ڪاري مسخري Black Humour:

جديديت پڄاڻان دؤر جو هڪ اهڙو رجحان، جنهن ۾ ڏکڻ، اڏيتن، بيمارين، آفتن ۽ موت کي به ڪمرشلائيز ڪيو ويندو آهي. انسان جي پوڳنا کي مذاق بنائي مسخري جو نئون انداز متعارف ڪرايو ويو. هي رجحان پهريون ادب

ٻيا موضوع جن ۾ جادوئي حقيقت نگاري Magic Realism، لکڻين جي ملاوٽ Intertextuality، ماورائي افسانوي ادب Meta Fiction، پاڳلپڻو Paranoia، ٽڪرا ٽڪرا ٿيل ادب Fragmentation وغيره اچي وڃن ٿا. جديديت پڄاڻان هڪ وسيع نظريو آهي جنهن جو ميدان نظرين، وصفن، اصطلاحن، موضوعن، طريقي ڪارن ۽ فني گهرجن جو پندار آهي، هتي ان جي ادبي ٿيوري جي هڪ اهم نظريي طور فقط جهلڪ پيش ڪئي وئي آهي.

ادبي ٿيوري ۾ ٻيا گهڻا نظريا ۽ رخ به موجود آهن ۽ وقت گذرڻ سان انهن ۾ اضافو ٿيندو رهي ٿو.

حوالا:

پروين، ساجده. (2016) جديد ادبي تنقيدي نظرين ۽ لاڙن جو سنڌي ادب تي اثر. ڪراچي، سنڌ: ڪراچي يونيورسٽي.

سيوهاڻي، حڪيم فتح محمد (1956) آفتاب ادب. ڄام شورو، سنڌ: سنڌي ادبي بورڊ

لغاري، اڪبر. (2016) ادبي تنقيد جي تاريخ. سکر، سنڌ: ماءِ پبليڪيشن.

لاشاري، مبارڪ علي. (2011) جديديت پڄاڻان ۽ بينڪيت پڄاڻان. حيدرآباد، سنڌ: ڊاڪٽر قاضي غفار پبليڪيشن.

لاشاري، مبارڪ علي. (2013) جديد ادبي تنقيدي نظريا. سکر، سنڌ: ماءِ پبليڪيشن.

مهر، ممتاز. (2013). ويچار. ڪراچي، سنڌ: نئون نياپو اڪيڊمي سچل گوڻ گلشن اقبال ٿائون.

ميمڻ، غفور، ڊاڪٽر. (2010) مابعد جديديت فڪر کان ادب تائين. ڪلاچي ريسرچ جنرل جلد 13 شمارو 2. ڪراچي، سنڌ: شاھ عبداللطيف ڀٽائي چيئر ڪراچي يونيورسٽي.

میمٹ، ڈاکٹر، غفور۔ (2020) عالمگیریت ۽ انسان۔ دژو، سند: سچائی اشاعت گھر۔

سہیل، آمر۔ (2022) ادبی تیوری: مبادات اور نظریات۔ معیار ریسرچ جنرل: والیم 14 نمبر 01۔ اسلام آباد، پاکستان: اردو پارٹمینٹ انٹر نیشنل اسلامک یونیورسٹی۔

نیر، ناصر عباس۔ (2009) لسانیات اور تنقید۔ اسلام آباد، پاکستان: پورب اکیڈمی۔

ٹیری ایگلٹن۔ (2017) مارکسیت اور ادبی تنقید۔ مترجم: ملک، ڈاکٹر رغبت شمیم۔ لاہور، پنجاب: کتاب محل۔

ٹیری، ایگلٹن، (2019) ادبی تیوری ایک تعارف۔ مترجم: آکاش، منور۔ لاہور، پنجاب: عکس پبلیکیشن۔

سہیل، آمر۔ (2019) نوآبادیات و مابعد نوآبادیات۔ لاہور، پنجاب: عکس پبلیکیشن۔

Eagleton, Terry. Literary Theory: An Introduction. (2008) unites states University of Minnesota press.

iep.utm.edu/literary/#H5(Literary theory, Internet Encyclopaedia of Philosophy

M.H,Abrams. (2009)A Glossary of Literary Terms. GEOFFREY GALT HARPHAM national Humanities centre.

